

# ◆ P o e z i y a



*Adil CƏMİL*

## **RUHUM YANIR**

*Öncə yurdumu itirdim,  
Sonra atamı,  
Sonra anamı...  
Hələ ölməmişdi içimdəki  
Yaşamaq inamı.  
İndi də oğlumı itirdim -  
Yeganə oğlum.  
Siz deyin, bundan sonra  
Yaşamaq doğrumu?*

Neyləmişdim, sən mənim bu yaşında  
Gözlərimdə yaşa döndün, ay oğul?!  
Daha gəlməz allı-güllü baharım,  
Ürəyimdə qışa döndün, ay oğul.

İndən belə ağlamağın nəfi nə?!  
Əcəl varsa, bu həyatın kefi nə?  
Qapısından tək çıxdığın evinə  
Tabutunla qoşa döndün, ay oğul.

Ruhum yanır yanan canın içində,  
Qəlbim dərdin, bağırim qanın içində.  
Əlimizdən bircə anın içində  
Uçub gedən quşa döndün, ay oğul.

Mən Adiləm - bulaq kimi çağlaram,  
 Fəryadımla dağları da dağlaram.  
 Qara daşa "Orxan" deyib ağlaram,  
 Niyə belə daşa döndün, ay oğul?!  
*14.07.2019*

## DƏRDİM

Başımı götürüb hayana getdim  
 Məndən irəlidə yeridi dərdim.  
 Çəkiyə gəlməyən ağırlığı var,  
 Çəkilməz dərdlərin biridi dərdim.

Demərəm bu dünya bir gülzar imiş -  
 Ömür karvanına qəm ovsar imiş.  
 Sən demə dərdin də dili var imiş -  
 Nə susdu, nə də ki, kiridi dərdim.

Özüm də bilmədim nədir günahım,  
 Zülmətin içində gəldi sabahım.  
 Kükrəyən Arazı qurutdu ahım,  
 Kürü yatağından kürüdü dərdim.

Əkdiyim əkindən, biçindən yedi,  
 Doymadı - bağırımın içindən yedi.  
 Qalan taqətimdən, gücümdən yedi -  
 Dərdlərin təzəsi, təridi dərdim.

Daha Adil Cəmil dirənib küncə,  
 Kimsə çəkdiyimi çəkməyir məncə.  
 Belimdə şələ var vallah, öluncə,  
 Neçə ki diriyəm, diridi dərdim.

*Yessentuki*  
*19.07.2019*

## ANAMA LAYLA

Anam deyib öyündüyüm,  
 Həsrətində üyündüyüm  
 Daş sükutlu sonam, lay-lay,  
 Anam lay-lay, anam lay-lay.

Aylar, illər baş aldadır -  
 Hələ yurdun işğaldadır...  
 Viran evim, binam lay-lay,  
 Anam lay-lay, anam lay-lay.

Qəm bağında ümid əkən,  
Yuvam deyib haray çəkən  
Ömrü, günü fənam lay-lay,  
Anam lay-lay, anam lay-lay.

Hicran məni dara çəkir,  
Sən yatan məzara çəkir.  
Ey dərdimə yanan, lay-lay,  
Anam lay-lay, anam lay-lay.

Bu taleyə mən nə deyim,  
Səninlə bir dəfn etdiyim  
Ümid lay-lay, inam lay-lay,  
Anam lay-lay, anam lay-lay.

*2018*

### **QURD AĞZI BAĞLAYAN QARATEL QARI**

Qurd ağzı bağlayan Qaratel qarı,  
Çölü-biyabanda ulayan qurdun,  
Qudurub bu meydan sulayan qurdun  
Ağzını bağlamaq çətin ha deyil.

Böhtan adamının, şər adamının,  
Göyə tapınmayan yer adamının  
Namərdin, nakəsin, ya müxənnətin  
Ağzını bağlamaq çətindir, çətin...

Qurd ağzı bağlayan Qaratel qarı,  
Bu qədər qurdlara çatarmı gücün?  
Oğul böyütmürük şəhid olmağa,  
Quzu bəsləyirik qurbanlıq üçün.

Haçandır qalmışıq, Qaratel qarı,  
Qonşuluq qanmayan qurdun əlində.  
Yuxuda görürəm, yuxuda yalnız -  
Əllərim əlçatmaz yurdun əlində...

Ağacı içindən yeyən qurd da var,  
Çətindir ağzını bağlamaq, qarı.  
Qurtula biləydik qurd əllərindən,  
Bir belə möcüzən olaydı barı.

*02.12.2014*

## **BİZİM YERİMİZƏ UTANIR DAĞLAR**

Mən niyə yatmıram - almıram çimir,  
Yarama basılan nə duz olubdur?  
Şəfa bulağında erməni çimir,  
İstisu kafirə hovuz olubdur.

Dədəsi, babası görməyən günü  
İndi Kəlbəcərdə görür erməni.  
Cındır komasının qara üzünü  
Bəyaz mərmərimlə hörür erməni.

Daşınır yurdundan qızılım, civəm,  
Meşəmdən ağacın yekəsi gedir.  
Dözə bilirəmsə bu dərdə, divəm,  
Kəndimin paldı, cökəsi gedir.

Bəs niyə yatırmaq, niyə, qardaşım,  
Belə yumşaq imiş səbrin balışı?  
Oyulub, soyulub mənim dağ-daşım,  
Salamat qalmayıb bircə qarışı.

Quruyub o narzan bulaqlarımız,  
Ölü balıqlara boyludur Tərtər.  
Alaçıq görməyən yaylaqlarımız  
Utanıb dumanla üzünü örtər.

Bizim yerimizə utanır dağlar,  
İndi nə ad verək "dağlar oğluna"?  
İmkan tapa bilsə o qərrib diyar  
Qoyub qabağına, ağlar oğluna...

*12.08.2019*

## **ÖZÜMÜ SEVMƏDİM**

Özümü sevmədim, əzizləmədim,  
Umdum özgələrdən bu istəyimi.  
Demədim özümü sevməsəm əgər  
Özgələr sevcək mənim nəyimi?!

Özümü sevmədim, düşündüm bu dəm  
Özündən müştəbeh deyərlər mənə.  
Özümü sevməyə başladığım gün  
Dəyərsiz göründü dəyərlər mənə.

Tanrı da sevməyir qurravazları,  
Təşəxxüs insanın naqisliyidir.  
Deyirəm bəlkə də özünü sevmək  
İnsanın özünə öz pisliyidir.

2017

## OYANIŞ

Bu ağacların arasında  
Çiçəkləyir ilk dəfə  
Əriklər, alçalar.  
Bu evlərin sırasında  
"gözünün suyunu" axıdır  
Yenə köhnə navalçalar.  
Açır nərgiz, bənövşə,  
Təbiət tumurcuq gözlərini  
Dikir günəşə.  
Yazağzı bizim yerlərdə  
Nar çiçəkləmir ərikdən əvvəl,  
Əzgil qabaqlamır alma, armudu -  
Doğrusu budu:  
Oyanışın da  
Boysırası var,  
Vaxtsız oyanan  
Vaxtsız məhv olar...

2018

## TƏRTƏR QANLI AXIRDI

*Mart 1993. Kəlbəcərin son günlərində*

Qan çəkən gözlərimlə  
Mən Tərtərə baxırdım,  
Mənə baxırdı Tərtər.  
Suları qırmızıydı -  
Qanlı axırdı Tərtər.  
Sahildə görünmürdü  
Qarmaq atan barmaqlar.  
Balıqlar üzürdülər  
Çənəsində qarmaqlar...  
Yosunlara ilişib  
Tövşüyürdü farellər.  
Bağırmaq istəyirdim:  
- Hardasınız, ay ellər!  
Mərmilər atəşində  
Qovurğatək qovrulan,

Tüstüsü ərşə çıxan,  
 Külü göyə sovrulan  
 Kəndimə uzaq idim.  
 Kim idim axı indi?  
 İndimə uzaq idim.  
 Dağılmışdı yuvası  
 Leyləyin, qaranquşun.  
 Ütölmüş ağacların  
 Puçurları - qurğuşun.  
 ... Qan çəkən gözlərimlə  
 Mən Tərtərə baxırdım.  
 Tərtər qanlı axırdı...

*25.04.19*

### **BU AYRILIQ**

Mən ki qandan qaçan idim,  
 Həyat qan uddurdu mənə.  
 Təzə dərdim köhnələri  
 Yaman unutturdu mənə.

Ayım getdi, ilim gəldi,  
 Daşqın oldu - selim gəldi,  
 Qəm qəlbimə gəlin gəldi -  
 Fələk toy tutdurdu mənə.

Bu ayrılıq uzun sürdü,  
 Keçilməyən divar hördü.  
 Ulu Tanrım çoxmu gördü  
 Doğulduğum yurdu mənə.

*11.04.19*

### **ŞAİR OBRAZI**

Şair gərək  
 Əriyib çöpə dönsün...  
 Boğazındakı qalstuk  
 Dar ağacından asılan  
 İpə dönsün.

Şair gərək  
 Meydan oxusun  
 Xurafata, qaramata,  
 göz dikməsin mükafata.  
 Hərdənbir də  
 gərək düşsün qazamata -

Yatıb çıxsın.  
Qumsaldakı su sayağı  
Batıb çıxsın.

Şair gərək  
Sevdiyinə qovuşmasın,  
Cəmiyyətə yovuşmasın,  
Öz dünyası olsun,  
Dünya sözünə baxmasa  
Söz dünyası olsun.

Şair gərək  
Evsiz-eşiksiz olsun,  
Yurdsuz, beşiksiz olsun,  
"bağrı olsun şanə-şanə",  
Ömür sürsün dərvişanə...

Şair gərək  
Şallaqlansın, şillələnsin,  
Yeri gəldi, gəlmədi  
Hamının yerinə güllələnsin.  
Ən yaxşı halda  
Sürgünə düşsün.  
Ölümdən betər olan  
Bir günə düşsün.

...Belədir gözümüzdə  
Şair obrazı.  
İlahi, günahsız bəndələrin  
Şair olmağa  
Olmasın razı...

*16 may 2019*

## ŞEİRİN KÖHNƏSİ, TƏZƏSİ OLMUR

*Şair dostum Tahir Taisoğlu bir dəfə mənə dedi ki, illər öncəsi yazdığım, amma çapa layiq bilmədiyim şeirlərimin üzərində yenidən işləyib "həyata" qaytarıram. Bu mövzunu həmin söhbətdən aldım.*

Kim deyir əlyazma əldən gedəndir,  
Kim deyir arxivdə şeir can verir.  
Tahir Taisoğlu ələyib bir-bir  
Köhnə şeirlərə təzə qan verir.

Dünənki düşüncə uşaq yaddaşı,  
Bugünün dünyaya baxışı başqa.  
Təzəlik gəzirik hər addımbaşı,  
Deyirik təzənin naxışı başqa.

Orda döyünən də sənin qəlbindir,  
Keçmişlə üz-üzə qalsan, utanma.  
Köhnə misraları təzədən dindir,  
Təzəlik eşqinə özünü danma.

Şeirin köhnəsi, təzəsi olmur,  
Köhnə şeirlərdən yan durmayın siz.  
Sağlam misraların "yanağı" solmur,  
Əski əlyazmanı yandırmayın siz...

*6 mart 2019*

### **UZANAN AYRILIQ ÖMÜR QISALDIR**

Əllərim çatmayan xəyal kimisən,  
Tutaram əlindən - əl yeri qoysan.  
Sevən kül olmazmı eşqin oduna,  
Alışb yanaram kül yeri qoysan.

Mənim məhəbbətim bir qeylü-qaldır,  
Uzanan ayrılıq ömür qısaldır.  
Bəlkə də hicranın sonu vusaldır,  
Ay nədir, dözərəm il yeri qoysan.

Səni unudaram sağalsa yaram,  
Nə yaxşı mən belə yaralı yaram.  
Vallah bir çəmənlik çiçək bağlaram  
Əllərin içində gül yeri qoysan.

Adil görünərmə fürsət olmasa,  
Tanrının verdiyi rüsxət olmasa.  
Vəslinə qovuşmaq qismət olmasa,  
Hicrinlə ölərəm - "öl" yeri qoysan.

*2019*